



## **QORTI TA' L-APPELL KRIMINALI**

**S.T.O. PRIM IMHALLEF  
SILVIO CAMILLERI**

Seduta tat-13 ta' Settembru, 2013

Numru 480/2012

**Il-Pulizija  
[Spettur Josric Mifsud]**

**Vs**

**Michael Bugeja**

### **Il-Qorti**

**1. Rat l-akkuża dedotta kontra l-appellant Michael Bugeja, detentur tal-karta tal-Identita bin-numru 41264G talli:**

Gewwa dawn il-gzejjer bejn l-01 ta' Novembru 2008 u s-16 ta' April 2009, gewwa s-Sannat, Għawdex u/jew f'lokalitajiet oħra f'dawn il-Gzejjer b'diversi atti magħmulin minnu, wkoll jekk fi żminijiet differenti li jiksru l-istess disposizzjoni tal-Liġi, u li ġew magħmula b'risoluzzjoni waħda:

## Kopja Informali ta' Sentenza

1. B'egħmil żieni, ikkorrompa lil Alexandra Galea li dak iż-żmien kellha 12-il sena.
2. Eċċita, għin jew iffacilita l-korruzzjoni tal-istess minuri Alexandra Galea.
3. Seraq b'qerq jew seduzzjoni lill-imsemmija Alexandra Galea.

**2.** Rat is-sentenza tal-Qorti tal-Maġistrati (Għawdex) bħala Qorti ta' Ġudikatura Kriminali tal-4 ta' Ottubru, 2012, fejn wara li rat l-artikoli 18, 203 A, 199(2) u 17(h) tal-Kapitolu 9 tal-Liġijiet ta' Malta filwaqt li lliberat lill-imputat mill-ewwel akkuża, sabitu ħati tal-kumplament tal-akkużi, kkundannatu għall-piena ta' tmintax-il xahar prigunerija, li b'applikazzjoni tal-artikolu 28A tal-Kapitolu 9 tal-Liġijiet ta' Malta dana l-perijodu ta' prigunerija ġie sospiż għal żmien tlett snin mid-data tas-sentenza. Il-Qorti wissiet lill-ħati bil-konsegwenzi skont il-liġi jekk huwa jikkommetti reat ieħor matul il-perijodu operattiv tas-sentenza u finalment wara li rat l-artikolu 412C tal-Kapitolu 9 tal-Liġijiet ta' Malta ordnat il-ħruġ ta' Ordni ta' Protezzjoni fil-konfront tal-minuri Alexandra Galea b'dana illi l-ħati ġie pprojbit milli jkkomunika jew javvicina lill-istess Alexandra Galea u dana għal żmien tlett snin mid-data tas-sentenza. Wara li rat l-artikolu 3 tal-Att XXIII tal-2011 u cioe' l-Att dwar Registrazzjoni għal Protezzjoni tal-Minuri, qieghda tordna notifika ta' dina s-sentenza lir-Registratur Qrati Civili u Tribunali sabiex jiehu hsieb ir-registrazzjoni tal-hati skond il-liġi.

**3.** Rat ir-rikors tal-appellant, Michael Bugeja pprezentat fid-19 ta' Ottubru, 2012 fejn talab lil din il-Qorti jogħġobha tirriforma u tvarja s-sentenza appellata billi filwaqt li tikkonfermaha in kwantu dina illiberatu mill-ewwel akkuża, tvarjaha fir-rigward tat-tieni u tat-tielet akkuża billi taqta' u tiddeciedi illi l-appellanti ma kienx ħati ta' l-istess u b'hekk tilliberah mill-akkużi kollha dedotti fil-konfront tiegħu. In linja sussidjarja, f'każ ta' sejbien ta' xi ħtija fih, l-appellanti talab li din l-Onorabbli Qorti jogħġobha tirriforma u tvarja s-sentenza appellata billi minflok timponi fuqu piena iktar

miti u li tagħmel iktar għaċ-ċirkustanzi partikolari ta' dan il-każ.

4. Rat l-atti kollha tal-kawża u semgħet lill-partijiet jittrattaw l-appell permezz tal-avukati tagħhom.

5. Il-fatti allegati f'dan il-każ jistgħu jiġu riassunti kif ġej:

Għall-ħabta lejn tmiem is-sena tal-2008 meta kien għad kellha tnax-il sena, Alexandra Galea kienet qed tiżfen fil-kamra tagħha u f'hin minnhom ittawlet mit-tieqa ta' kamriha u rat lill-imputat li beda jxejjrilha u hi xejjritlu lura. L-imputat niżel isfel u kiteb in-numru tat-telefon tiegħu fuq karta u ħallieh fuq il-bankina ta' wieħed mill-ġirien. Il-minuri Galea niżlet tara x'kien fiha l-karta u x'hin rat in-numru l-imputat għamillha sinjal biex iċċempillu u hi hekk għamlet. L-imputat faħħarha kemm taf tiżfen u qallha biex jiltaqqgħu f'għalqa, l-ewwel imur hu iżda mbgħad kellha ssegwih hi. Hekk ġara u meta waslu l-għalqa qagħdu jtkellmu fuq diversi ħwejjeg. Meta kien qed jidlam il-minuri Galea telqet lejn id-dar iżda qabel telqet ftehmiet mal-imputat li l-għada kif ommha titlaq għax-xogħol hija kellha ċċempillu sabiex jerġgħu jiltaqqgħu. L-għada ċċemplitlu wara li ħarġet ommha u l-imputat u l-minuri Galea ftehmli li jerġgħu jiltaqqgħu fl-istess post. Meta ltaqqgħu fl-istess post reġgħu qagħdu jtkellmu u l-imputat kien jgħid lill-minuri Galea diskors lusingier bħal "Kemm int sabiħa". Ġieli anki qallha kemm kellha xagħrha sabiħ u kien anki jmellsilha xagħhra. Hija kienet tiegħu gost fil-kumpanija tiegħu u kienet tqisu bħala ħabib. Wara reġgħu ltaqqgħu f'zewġ jew tlett okkażżjonijiet oħra u għalkemm ġieli beżgħat terġa tidhol miegħu fil-kamra l-imputat qatt ma messha jew għamlilha xi ħaġa għalkemm il-minuri Galea f'mument minnhom tgħid li l-imputat ġieli pprova jmissha. In-natura ta' dan il-mess ma rriżultax. L-imputat ġieli neża żaqqu barra u qagħad jiżfen fejn hi setgħet tarah u ġieli anki ħajjarha biex tagħmel bħalu u tinza l-flokk tagħha u tiżfen iżda hija rrifjutat. Dan kien jiġri meta hu kien ikun f'kamartu u hi f'kamriha u kienu jikkomunikaw jew bis-sinjali jew bit-telefon.

F'gurnata minnhom tlett darbiet l-imputat ipprova jiġbed lill-minuri għal fuq ħogru u din ma ħallietux iżda waqt li f'darbtejn minnhom ma rnexxilux jiġbidha għal fuq ħogru f'okkażżjoni waħda rnexxielu u għabha bilqiegħda fuqu iżda ma pprova jagħmlilha xejn iżjed u hija qamet minnufih. Ġieli anki pprova jbusha waqt li kienu fil-kamra fl-għalqa. Matul iż-żmien li kienu jiltaqgħu l-imputat qatt ma hedded lill-minuri li jekk tgħid lil xi ħadd bil-laqgħat tagħhom kien ser ipattihelha. Wara xi żmien omm il-minuri ndunat b'dak li kien qiegħed jiġri minħabba t-telefonati spissi bejn l-imputat u bintha u għalhekk l-imputat u l-minuri ma baqgħux jiltaqgħu.

Minn naħa tiegħu l-appellant jiċċhad il-fatti kif fuq esposti u allegati mill-minuri Alexandra Galea u jsostni li meta kien ikun jaħdem fuq il-post tiegħu kienet tkun il-minuri Galea li kienet toqghod iddejqu billi toqghod issaffar daqqa moħbija wara l-purtiera tal-bieb ta' barra, jew minn bejn xi siġar fejn il-bieb tal-garaxx, jew mit-terrazzin ta' fuq, jew minn mimduda fl-art. Kienet iddejqu billi b'pupazzi jew kalzetti fl-idejn kienet tixxeneġġja storja li fiha kienu taparsi jipparteċipaw huwa u l-*partner* tiegħu. Jgħid li l-minuri kienet saħansitra ripetutament iċċempillu fuq iċċellulari tiegħu għalkemm ma riedhiex iċċempillu. B'dan l-aġir kienet iddejqu iżda kien jattribwih għal għemil ta' tfal. Jgħid li ma kienx ikun jaf min qiegħed iċċempillu għaliex innumru tal-apparat telefoniku tal-minuri ma kienx reġistrat fuq iċċellulari tiegħu u għalkemm kien jgħidilha biex ma iċċempillux xorta baqgħet iċċempillu.

L-unika naħa li jaċċetta hi li f'zewġ okkażżjonijiet Itaqqa' mal-minuri b'kumbinazzjoni meta ħareġ jimxi bil-kelb u qagħad bilqiegħda f'tarf l-irdumijiet. Hemmhekk kienu tkellmu fuq il-kelba tiegħu, bintu, dwar kemm taf iddoqq il-pjanu, kemm xtaqet tmur il-Ġappun u dwar li ma kienetx kuntenta b'certi affarijiet tal-familja tagħha.

**6.** L-aggravju tal-appellant huwa essenzjalment wieħed konsistenti filli l-appellant isostni li l-ewwel Qorti għamlet apprezzament żbaljat tal-provi li kellha quddiemha tant li sabitu ħati ta' zewġ reati li minnhom fil-verita' kellha tilliberah.

Ikkunsidrat:

**7.** In linea ġenerali, il-ġurisprudenza ta' din il-Qorti dwar dan it-tip ta' aggravju hi cara u kostanti fis-sens li din il-Qorti ma tid-disturbax l-apprezzament tal-provi li tkun għamlet l-ewwel Qorti jekk mhux għal raġunijiet gravi b'mod li din il-Qorti tirrevedi l-apprezzament ta' dik il-Qorti fl-eventwalita' biss li l-ewwel Qorti ma setgħetx raġionevolment tasal għall-konklużjonijiet li waslet għalihom fuq l-iskorta tal-provi prodotti quddiemha.

**8.** Din il-Qorti, wara li akkuratament eżaminat il-provi prodotti u traskritti fil-proċess, tistqarr mill-ewwel li hi sodisfatta li l-apprezzament metikoluz li l-ewwel Qorti għamlet tal-provi prodotti quddiemha ma kienx wieħed żbaljat u li anzi din il-Qorti tikkondividih.

**9.** B'hal l-ewwel Qorti din il-Qorti ma ssib ebda raġuni għaliex ma għandhiex tistrieħ fuq dak li xehdet il-minuri Alexandra Galea u tistqarr li ssib li x-xhieda tal-imputat appellant ma hix waħda verosimili u ma hix ta' min wieħed joqgħod fuqha.

**10.** Jidher ċar mix-xiehda tal-minuri Galea li din ma kienetx qiegħda tixhed animata minn xi xewqa ta' vendetta jew animożita' lejn l-akkużat u anzi jirriżulta manifestament li meta' xehdet kienet qed tagħmel hekk b'reluttanza kbira tant li kienet ferm kawta u prudenti f'dak li kienet qiegħda tixhed f'tentattiv li tkun preċiża kemm jista' jkun f'dak li tirrakkonta u saħansitra sabiex dak li tgħid ikun tal-anqas f'sara possibbli lill-appellant. Din il-kawża ma saritx wara xi inizjattiva da parti tagħha iżda fuq insistenza ta' ommha wara li din ntebhet bl-atteggjament tal-appellant lejn bintha li dehrilha kien eċċessivament familjari u li jagħti lok għal konfidenzi mhux mistennija bejn persuna adulta estranja u tifla minorenni.

**11.** Minn naħa tiegħu l-appellant għamel minn kollox biex jipprova jiskredita lill-minuri Alexandra Galea billi jattribwilha ċerti attagġjamenti piuttost strani u saħansitra provokatorji fil-konfront tiegħu. Jgħid li kien jiddejjaq bl-

għemil tal-minuri iżda qatt ma deherlu li kellu tal-anqas javviċina lill-ġenituri tagħha sabiex dawn iwaqqfuha flief meta ġie avviciinat minn omm il-minuri biex ma jkomplix jittanta lil bintha. Jgħid li t-telefonati tal-minuri kienu jdejquh iżda b'danakollu jgħid li baqa' jwegibhom għalkemm in-numru kien jagħrfu għaliex f'nofsu kien hemm iċ-ċifri 64 li hi s-sena tad-data tat-twelid tiegħu. Jgħid li kien iwieġeb għaliex in-numru ma kienx registrat fuq iċ-ċellulari tiegħu għalkemm darba li kien qiegħed jagħraf in-numru ta' min kien ma kien hemm xejn xi jzommu milli jirreġistrah fuq isem il-minuri sabiex meta' jitla' ma jwegbux.

**12.** Fir-rikors tal-appell tiegħu l-appellant jagħmel elenku ta' dak li fil-fehma tiegħu huma diskrepanzi li huwa rravviża fix-xieħda. Il-fatt jibqa', iżda, li d-diskrepanzi minnu rravviżati, fejn huma reali u mhux sempliċement apparenti, ma humiex tali li minimament jiskossaw il-konvinċiment ta' din il-Qorti dwar il-kredibilita' tax-xieħda ta' Alexandra Galea u l-inaffidabilita' tax-xieħda tal-appellant. Id-diskrepanzi fix-xieħda ma hix xi fenomenu rari fi proċessi kriminali u din il-Qorti aktar tinsospettixxi ruħha meta tali diskrepanzi jkunu assolutament assenti speċjalment meta, bħal fil-każ ta' Illum, x-xieħda jkunu qiegħdin jixhdu mill-memorja dwar fatti li jkunu graw wara ċertu trapass ta' żmien.

**13.** Ma hux biżżejjed, iżda, li jiġi konkluz li l-minuri Alexandra Galea hija xhud kredibbli u li qiegħdha tixhed il-verita' waqt li l-appellant ma hux xhud kredibbli u ma hux jixhed il-verita' għaliex kif tajjeb issollewat id-difiża l-Qorti jibqalha tikkunsidra jekk minn dak li xehedet l-imsemmija Alexandra Galea jirżultawx privati l-elementi materjali u morali tar-reati li tagħhom l-appellant nstab ħati.

**14.** L-appellant nstab ħati mill-ewwel Qorti tar-reat ta' min jeċċita, jgħin jew jiffaċilita' l-korruzzjoni ta' minuri taħt l-artikolu 203A tal-Kodiċi Kriminali u ta' serq ta' persuna b'qerq jew seduzzjoni taħt l-artikolu 199(2) tal-istess Kodiċi u l-appellant isostni li mill-provi prodotti, anki jekk wieħed jemmen lix-xhud Alexandra Galea, l-elementi tar-

reati msemija ma ġewx pruvati mill-prosekuzzjoni oltre d-dubbru raġonevoli.

**15.** Għandha qabel xejn tiġi stabbilita l-portata tar-reat taħt l-artikolu 203A imsemmi f'konfront mar-reat ta' korruzzjoni ta' minorenni taħt l-artikolu 203 tal-Kodiċi Kriminali. Il-ġurisprudenza ormai kostanti tal-qrati tagħna dwar ir-reat ta' korruzzjoni ta' minorenni taħt l-artikolu 203 tal-Kodiċi Kriminali hija fis-sens li l-korruzzjoni li dwarha jittratta dak l-artikolu hi l-korruzzjoni fiżika tas-suġġett passiv u li l-korruzzjoni ta' natura unikament morali ma hix suffiċjenti sabiex jinkwadra dak ir-reat. Di fatti fid-definizzjoni tal-istess reat ntuzat il-frazi "b'egħmil żieni" minflok il-frazi "teċċita l-korruzzjoni" sabiex jiġi emfasizzat li l-egħmil fih nnifsu jrid ikun oġġettivament żieni u mhux suffiċjenti li l-korruzzjoni tkun sempliċement ta' natura morali li ssir permezz ta' atti li fihom nfushom ma hemm xejn żieni bħal diskors, l-att tal-qari, il-wiri ta' ritratti, jew stampati, anki jekk id-diskors jew dak moqri ikun jesprimi ideat oxxeni, jew dak muri jkun jirrappreżenta mġieba ndiċenti<sup>1</sup>. Inoltre, l-ġurisprudenza l-aktar riċenti u ormai ukoll kostanti stabbiliet li l-korruzzjoni trid tkun effettiva<sup>2</sup> u mhux biżżejjed li tkun biss potenzjali. L-ewwel Qorti ma sabitx ħtija fl-appellant taħt l-artikolu 203 peress li ma rriżultax "għemil żieni" kif irid l-istess artikolu.

**16.** Bl-introduzzjoni tal-artikolu 203A tal-Kodiċi Kriminali, iżda, l-leġislatur ried jestendi s-sanzjoni kriminali anki għal dak l-egħmil li qabel ma kienx kopert bl-artikolu 203. Di fatti r-reat fl-artikolu 203A jestendi għal egħmil li jsir "b'xi mezz barra minn dak imsemmi fl-artikolu 203(1)" u ċioe' li jsir b'egħmil li ma jkunx jikkonsisti f'egħmil fih nnifsu żieni. Barra minn hekk ir-reat fl-artikolu 203A jiġi kunsmat anki bis-sempliċi "eċċitament" tal-korruzzjoni tal-minuri. Il-kelma "teċċita" fil-kuntest tal-artikolu msemmi tfisser li tistimula, tqajjem l-aptit u l-interess ta' dak li jkun f'dak li hu ta' natura sesswali u li bħala konsegwenza timbotta prekoċement lill-minuri lejn attivita' fiżika sesswali ma' ħaddieħor u għalhekk lejn il-korruzzjoni. Għalhekk, huwa

<sup>1</sup> Luigi Maino, Commento al Codice Penale Italiano, Ed. Terza, 1911, p. 230, §1475

<sup>2</sup> Ara Appell P v George Portelli 20/2/1975 per Judge Maurice Caruana Curran li baqgħet tiġi segwita sal-ġurnata ta' llum

ċar li għall-konsumazzjoni tar-reat taħt l-artikolu 203A il-korruzzjoni effettiva tal-minuri ma hix neċessarja iżda hu suffiċjenti kull egħmil intiż sabiex jipproduċi fil-minuri l-effetti msemmija. Inoltra, peress li l-artikolu 203A kien intiż preċiżament biex ikopri dak l-egħmil li kien ġie ritenut mhux kopert bl-artikolu 203, l-egħmil konsistenti f'diskors, qari, wiri ta' ritratti jew stampati jidhru fil-parametri tal-mezzi li bihom jista' jiġi kunsmat ir-reat in kwistjoni.

**17.** In vista ta' dak premiss, għalhekk, din il-Qorti taqbel mal-ewwel Qorti fil-konklużzjoni tagħha li l-egħmil tal-appellant fil-konfront tal-minuri Alexandra Galea jinkwadra fid-definizzjoni tar-reat taħt l-artikolu 203A tal-Kodiċi Kriminali. Il-mod kif l-appellant għamel minn kollox biex jingrazzja ruħu mal-minuri, l-istedin tiegħu biex hija ċċempillu, il-lużingar tal-minuri dwar kemm taf tiżfen u kemm kienet sabiħa, u kemm kellha xagħra sabiħ, it-tmellis tax-xagħar tal-minuri, l-egħmil tal-appellant meta ġibed lill-minuri għal fuq hoġru, it-tentattivi li jbusha fil-kamra fl-għalqa, l-istedina sabiex tagħmel bħalu u tinza l-flokk tagħha ta' fuq, l-inkontri li għalihom stieden lill-minuri f'kamra f'għalqa sakemm beda jidlam it-tentattivi sabiex ibus lill-istess minuri kien egħmil intiż sabiex jistimula u jqajjem l-interess tal-minuri Alexandra Galea fl-attività ta' natura sesswali u b'hekk, fid-dawl ta' dak ġia premiss, ġie li l-appellant eċċita l-korruzzjoni tagħha.

**18.** Il-Qorti ser issa tindirizza l-ħtija li sabet l-ewwel Qorti tar-reat ta' serq ta' persuna. L-appellant jilmenta li l-ewwel Qorti qatt ma setgħet ssib ħtija ta' dan ir-reat għaliex il-minuri kienet tfittex il-kumpanija tal-imputat minn jeddha u mhux kontra l-volonta' tagħha u għaliex ma ġiex ippruvat il-qerq jew is-seduzzjoni.

**19.** L-ewwel Qorti sabet ħtija taħt it-tieni subinċiż tal-artikolu 199 tal-Kodiċi Kriminali u ċioe' mhux tas-serq ta' persuna bi vjolenza iżda ta' serq, b'qerq jew seduzzjoni, ta' persuna taħt l-eta' ta' tmintax-il sena li tkun taħt is-setgħa tal-ġenituri. Il-fatt li r-reat *de quo* jista' jiġi kunsmat permezz ta' qerq jew seduzzjoni neċessarjament jimplika



grad ta' koperazzjoni<sup>3</sup> u akkonsentiment da parti tas-suġġett passiv tar-reat għaliex dak huwa l-għan tal-qerq u tas-seduzzjoni u cioè' sabiex twassal lill-minuri sabiex tikkopera mal-awtur tar-reat u b'hekk tiġi indotta takkompanjah fil-post li jkun irid jeħodha. Il-kwistjonijiet riżoluttivi tal-ħtija o meno tal-imputat, għalhekk, huma jekk jirriżultax li ġie adoperat qerq jew seduzzjoni mis-suġġett attiv u jekk hemmx ir-rabta ta' kawża u effett bejn dak il-qerq jew seduzzjoni u l-fatt li s-suġġett passiv tkun segwiet lis-suġġett attiv. Jekk is-suġġett passiv tkun marret mas-suġġett attiv minkejja dak il-qerq jew seduzzjoni allura ir-reat *de quo* ma jissusistix għaliex is-suġġett passiv tkun marret mas-suġġett attiv b'deċiżjoni tal-liberu arbitriju tas-suġġett passiv indipendentement mill-qerq jew mis-seduzzjoni. Iżda jekk is-suġġett passiv tkun marret mas-suġġett attiv tar-reat b'effett tal-qerq jew seduzzjoni li mingħajrhom ma kienetx takkompanjah jew tiltaqa' miegħu allura r-reat ikun jissusisti għaliex f'dawn iċ-ċirkostanzi s-suġġett passiv tkun ittieħdet minħabba waħda mir-raġunijiet msemmija mill-poter tal-missier. Għalhekk, "jekk ikun ċar biżżejjed li l-qerq jew s-seduzzjoni kien il-fattur decisiv u li l-ko-operazzjoni tas-suġġett passiv mhux dak li wieħed jikkonsidra akkonsentiment imma tradiment vera u proprju tas-sentimenti fragili u tal-volonta' tagħha allura f'dan jinkwadra ruħu r-reat in diżamina. Kull każ pero' jrid jiġi eżminat fuq il-fatti speċji tiegħu għax anki minorenni tista' tkun taf sewwa xi trid u x' qed tagħmel bir-responsabilita' kollha."<sup>4</sup>

**20.** Tenut kont tal-premess din il-Qorti ma għandhiex dubbju li l-egħmil tal-imputat fuq ġia deskritt kien jammonta għal seduzzjoni. Għalkemm hu veru li Carrara jgħid li "questa parola seduzione si circonda dalle nuvole dello indefinito" b' dankollu huwa jkompli billi jagħti n-nozjoni ġuridika ta' dan il-kunċett ta' seduzzjoni billi jgħid li wieħed irid iħares lejn x'kellu f'rasu l-agent meta għamel użu mill-mezzi minnu adoperati u jikkarakterizza is-seduzzjoni fl-għan tal-agent li jqarraq bis-suġġett passiv.

<sup>3</sup> Appell P v Raymond McKay, 14/3/1985 per Onor. Carmel A. Agius

<sup>4</sup> *ibid*

B'hekk ikun hemm is-seduzzjoni meta l-AGENT jaħbi l-intenzjonijiet ħziena jew malvaġi tiegħu taħt l-apparenza ta' intenzjonijiet tajba jew innocenti.

**21.** Din il-Qorti fliet bir-reqqa l-istqarrija li l-appellant kien irrilaxxa lill-pulizija kif ukoll id-depożizzjoni li ta quddiem l-ewwel Qorti kif ukoll id-depożizzjoni li tat il-minuri Alexandra Galea u hija konvinta li l-appellant sfrutta kemm felaħ dak li hu stess jiddeskrivi bħala s-semplicita' kbira tal-imsemmija Galea u li din kienet gradwalment b'riżultat tal-egħmil seduċenti tal-appellant ġia deskritt ġiet manipulata u assoġġettata għall-volonta' tiegħu sabiex b'hekk ġiet indotta tmur miegħu f'kamra f'għalqa bil-ħsieb li jabbuża minnha. Huwa minnu li ma jistax jingħad li dak l-abbuż li kellu fi ħsiebu l-appellant seħħ, iżda tenut kont tal-fatt li dan ir-reat hu wieħed formali li jiġi kompletat bl-egħmil materjali akkompanjat bl-intenzjoni speċifika li trid il-liġi anki jekk dik l-intenzjoni ma tiġix mwettqa dan hu biżżejjed sabiex tinsab ħtija għal dan ir-reat.

**22.** Finalment l-appellant jilmenta wkoll mill-piena inflitta mill-ewwel Qorti peress li hu tal-fehma li l-fatti addebitati lilu tant huma ta' natura lievi u minuri.

**23.** Għal darb'oħra jiġi ribadit li din il-Qorti, bħala Qorti ta' reviżjoni, ma tiddisturbax l-apprezzament tal-ewwel Qorti għal dak li jirrigwarda l-piena fejn din tkun taqa' fil-parametri tal-liġi u sakemm dik il-piena ma tkunx waħda manifestament eċċessiva jew ma jkunx hemm raġunijiet serji oħra li minħabba fihom din il-Qorti jkollha tintervjeni billi timmitiga l-piena erogata mill-ewwel Qorti.

**24.** Din il-Qorti assolutament ma' taqbel xejn li l-fatti addebitati lill-appellant huma ta' natura lievi u minuri. L-isfruttament tal-vulnerabilita' ta' persuna minorenni ma hu qatt fatt lievi jew minuri u hu proprju minħabba l-gravita' ta' tali fatt li l-liġi dejjem fittxet li testendi ħarsien speċjali u aktar rigoruż fil-każ ta' reati li jkollhom bħala mira persuni vulnerabbli bħal persuni minorenni. Tenut kont tal-fatt li l-ewwel Qorti sabet ħtija tar-reati bħala reati kontinwati u li għalhekk il-piena għar-reat taħt l-artikolu 203A waħdu setgħet titla' sa erbgħa snin prigunerija il-piena inflitta mill-

Kopja Informali ta' Sentenza

ewwel Qorti hija waħda fil-parametri tal-liġi u ma hix waħda eċċessiva.

Għall-motivi premessi din il-Qorti tiċċad l-appell ta' Michael Bugeja u tikkonferma s-sentenza appellata.

**< Sentenza Finali >**

-----TMIEM-----